

**REGOLAMENT DELEGAT TAL-KUMMISSJONI (UE) 2021/1423****tal-21 ta' Mejju 2021****li jistabbilixxi l-arranġamenti dettaljati skont id-Direttiva (UE) 2021/555 tal-Parlament Ewropew u tal-Kunsill għall-iskambju sistematiku, b'mezzi elettronici, ta' informazzjoni dwar ir-rifjuti li jinghataw awtorizzazzjonijiet għall-akkwist jew il-pussess ta' ċerti armi tan-nar****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva (UE) 2021/555 tal-Parlament Ewropew u tal-Kunsill tal-24 ta' Marzu 2021 dwar il-kontroll tal-akkwist u l-pussess ta' armi <sup>(1)</sup>, u b'mod partikolari t-tieni subparagrafu tal-Artikolu 18(5), tagħha,

Billi:

- (1) L-Artikoli 9 u 10 tad-Direttiva (UE) 2021/555 jipprevedu l-ghoti ta' awtorizzazzjonijiet għall-akkwist jew il-pussess ta' armi tan-nar ikklassifikati fil-kategorija A jew fil-kategorija B, inklużi għotjiet magħmula bil-konferma, it-tigdid jew it-titwil ta' awtorizzazzjoni eżistenti. Il-Kapitolu 2 ta' dik id-Direttiva jipprevedi wkoll għar-rieżami perjodiku u l-irtirar ta' tali awtorizzazzjonijiet.
- (2) L-Artikolu 18(4) tad-Direttiva (UE) 2021/555 jirrikjedi li l-awtoritajiet kompetenti tal-Istati Membri jiskambjaw informazzjoni rigward ir-rifjuti li jinghataw awtorizzazzjonijiet kif previst fl-Artikoli 9 u 10 ta' dik id-Direttiva, għal raġunijiet ta' sigurtà jew ta' affidabbiltà tal-persuna kkonċernata. Peress li d-Direttiva (UE) 2021/555 ma tiddefinix il-kunċetti ta' "raġunijiet ta' sigurtà jew b'rabta mal-affidabbiltà tal-persuna kkonċernata", jenhtieg li l-Istati Membri jqisu l-oġettivi tad-Direttiva (UE) 2021/555, b'mod partikolari tal-Artikolu 6(1)(b) tagħha huma u jinterpretaw dawk il-kunċetti.
- (3) L-obbligu skont l-Artikolu 18(4) tad-Direttiva (UE) 2021/555 fir-rigward tar-rifjuti li jinghataw awtorizzazzjonijiet huwa mifhum li jkopri kwalunkwe deċiżjoni amministrattiva jew ġudizzjarja meħuda minn awtorità pubblika ta' Stat Membru, li l-ghan jew l-effett tagħha jkun li persuna tiġi prekluzi milli takkwista jew ikollha arma tan-nar li taqa' fil-kamp ta' applikazzjoni tal-Artikolu 9 jew 10 ta' dik id-Direttiva, kemm jekk bhala segwitu għal talba għall-awtorizzazzjoni kif ukoll jekk le, kemm jekk relatata ma' armi tan-nar speċifiċi kif ukoll jekk le u kemm jekk tittiehed skont is-setgħat li jirriżultaw taht dik id-Direttiva speċifikament kif ukoll jekk le. Pereżempju, l-obbligu jkopri projbizzjoni ġenerali fuq l-akkwist jew il-pussess ta' armi tan-nar minn persuna partikolari, irrispettivament minn jekk dik il-persuna tkunx applikat qabel għal awtorizzazzjoni. Huwa jkopri wkoll kwalunkwe deċiżjoni amministrattiva jew ġudizzjarja li tirtira awtorizzazzjoni eżistenti jew li tirrifjuta li tikkonferma, iġġedded jew ittawwal awtorizzazzjoni eżistenti. L-Artikolu 18(4) tad-Direttiva (UE) 2021/555 jirrikjedi li l-awtoritajiet kompetenti jiskambjaw informazzjoni dwar dawn id-diversi tipi kollha ta' deċiżjoni, bil-kundizzjoni li d-deċiżjoni tkun ittiehded għal raġunijiet ta' sigurtà jew ta' affidabbiltà tal-persuna.
- (4) L-Artikolu 18(5) tad-Direttiva (UE) 2021/555 jirrikjedi li l-Kummissjoni tipprevedi sistema għall-iskambju ta' kwalunkwe informazzjoni msemmija f'dak l-Artikolu. Dan għalhekk jinkludi sistema għall-iskambju tal-informazzjoni msemmija fil-paragrafu 4 ta' dak l-Artikolu dwar ir-rifjuti li jinghataw awtorizzazzjonijiet.

<sup>(1)</sup> ĠU L 115, 6.4.2021, p. 1.

- (5) Id-dispożizzjonijiet dwar il-kooperazzjoni amministrattiva fl-Artikolu 18 tad-Direttiva (UE) 2021/555 rigward it-trasferiment ta' armi tan-nar minn Stat Membru għall-iehor huma s-sugġett ta' proġett pilota skont l-Artikolu 4 tar-Regolament (UE) Nru 1024/2012 tal-Parlament Ewropew u tal-Kunsill <sup>(2)</sup>. Is-Sistema ta' Informazzjoni tas-Suq Intern stabbilita b'dak ir-Regolament tista' tkun ukoll għodda effettiva biex tiġi implimentata d-dispożizzjoni dwar il-kooperazzjoni amministrattiva stabbilita fl-Artikolu 18(4) tad-Direttiva (UE) 2021/555 dwar ir-rifjuti li jinghataw awtorizzazzjonijiet. Għaldaqstant, id-Deciżjoni ta' Implimentazzjoni tal-Kummissjoni (UE) 2021/1427 <sup>(3)</sup> tagħmel dik id-dispożizzjoni soġġetta għal proġett pilota skont l-Artikolu 4 tar-Regolament (UE) Nru 1024/2012. Sabiex tipproteġi d-*data* personali tal-individwi u d-drittijiet tagħhom għall-privatezza, dik id-Deciżjoni ta' Implimentazzjoni tispesifikaw li s-Sistema ta' Informazzjoni tas-Suq Intern se tippermetti biss lill-awtoritajiet nazzjonali jiċċekkjaw jekk tkunx inkluzi informazzjoni dwar individwi speċifiċi fis-Sistema ta' Informazzjoni tas-Suq Intern, u mhux li jfittxu b'referenza għal kriterji aktar ġenerali. Ir-Regolament (UE) Nru 1024/2012 jinkludi wkoll salvagwardji speċifiċi li jirregolaw l-aċċess għad-*data* personali fis-Sistema ta' Informazzjoni tas-Suq Intern u l-ipproċessar tagħha, pereżempju r-regoli skont l-Artikolu 9(4) li jippermettu biss l-aċċess fuq bażi tal-*htieġa* ta' għarfien. Għalhekk huwa xieraq li s-Sistema ta' Informazzjoni tas-Suq Intern tiġi identifikata bħala s-sistema li għandha tintuża mill-awtoritajiet kompetenti tal-Istati Membri għall-finijiet tal-iskambju ta' informazzjoni dwar ir-rifjuti li jinghataw awtorizzazzjonijiet, u li jiġu stabbiliti l-arranġamenti dettaljati għal dawn l-iskambji.
- (6) Sabiex jiġi evitat piż amministrattiv sproporzjonat fuq l-Istati Membri, l-arranġamenti dettaljati stabbiliti minn dan ir-Regolament għall-iskambju tal-informazzjoni permezz tas-Sistema ta' Informazzjoni tas-Suq Intern jenħtieġ li japplikaw biss għad-deciżjonijiet ta' rifjut meħuda mill-awtoritajiet amministrattivi jew ġudizzjarji nazzjonali fid-*data* tal-applikazzjoni ta' dan ir-Regolament jew wara.
- (7) Sabiex jiġu rrispettati d-drittijiet tal-protezzjoni tad-*data* tal-individwi kkonċernati, l-informazzjoni li għandha tiddaħhal fis-Sistema ta' Informazzjoni tas-Suq Intern minn awtorità kompetenti jenħtieġ li tkun limitata għall-minimu neċessarju li jippermetti lill-awtoritajiet kompetenti ta' Stati Membri oħra jverifikaw jekk persuna partikolari tkunx jew kinitx is-sugġett ta' deciżjoni ta' rifjut meħuda għal raġunijiet ta' sigurtà jew tal-affidabbiltà tagħha. L-informazzjoni għalhekk jenħtieġ li tinkludi biss *data* personali bħall-isem tal-persuna, il-post u l-pajjiż tat-twelid tagħha u n-nazzjonalità tagħha.
- (8) Bl-istess mod, sabiex jiġu protetti d-*data* personali tal-individwi u d-drittijiet tagħhom għall-privatezza, l-informazzjoni dwar ir-raġunijiet speċifiċi għaliex tkun ittiedet deciżjoni ta' rifjut jenħtieġ li ma jiġux irregistrati fis-Sistema ta' Informazzjoni tas-Suq Intern. B'mod partikolari, jenħtieġ li fis-Sistema ta' Informazzjoni tas-Suq Intern ma tiġix irregistrata informazzjoni dwar ir-rekord kriminali ta' persuna jew dwar l-istatus mediku jew psikoloġiku tagħha. Meta awtorità kompetenti fi Stat Membru tkun teħtieġ aktar informazzjoni dwar ir-raġunijiet għal deciżjoni ta' rifjut meħuda fi Stat Membru ieħor, dik l-awtorità kompetenti tkun tista' tikkuntattja lill-awtorità rilevanti fl-Istat Membru l-iehor barra mis-Sistema ta' Informazzjoni tas-Suq Intern billi tuża mezz xieraq ta' komunikazzjoni u f'konformità mal-leġiżlazzjoni rilevanti dwar il-protezzjoni tad-*data*. Għal dak il-ghan, meta jirregistraw deciżjoni ta' rifjut fis-Sistema ta' Informazzjoni tas-Suq Intern, l-Istati Membri jenħtieġ li jindikaw l-isem u d-dettalji ta' kuntatt tal-awtorità amministrattiva jew ġudizzjarja li tkun hadet id-deciżjoni ta' rifjut u, meta tkun differenti, l-isem u d-dettalji ta' kuntatt tal-awtorità li tkun tista' tiġi kkuntattjata mill-awtoritajiet kompetenti ta' Stati Membri oħra meta jkunu qegħdin ifittxu aktar informazzjoni dwar id-deciżjoni ta' rifjut.
- (9) Ir-rifjuti jenħtieġ li jiġu rregistrati fis-Sistema ta' Informazzjoni tas-Suq Intern anki jekk jistgħu jkunu soġġetti għal appell amministrattiv jew ġudizzjarju. Jekk deciżjoni ta' rifjut tiġi annullata jew inkella titqies bħala invalida wara li tkun iddaħhlet informazzjoni dwarha fis-Sistema ta' Informazzjoni tas-Suq Intern, jenħtieġ li l-awtorità rilevanti jkollha tkun meħtieġa tneħhi l-entrata relatata ma' dak ir-rifjut sa mhux aktar tard minn 30 jum tal-kalendarju wara li d-deciżjoni ta' rifjut tkun giet annullata jew instabet li hija invalida.

<sup>(2)</sup> Ir-Regolament (UE) Nru 1024/2012 tal-Parlament Ewropew u tal-Kunsill tal-25 ta' Ottubru 2012 dwar il-kooperazzjoni amministrattiva permezz tas-Sistema ta' Informazzjoni tas-Suq Intern u li jhassar id-Deciżjoni tal-Kummissjoni 2008/49/KE (ĠU L 316, 14.11.2012, p. 1).

<sup>(3)</sup> Id-Deciżjoni ta' Implimentazzjoni tal-Kummissjoni (UE) 2021/1427 tal-21 ta' Mejju 2021 dwar proġett pilota biex jiġu implimentati d-dispożizzjonijiet għall-kooperazzjoni amministrattiva marbuta mar-rifjuti li jinghataw awtorizzazzjonijiet kif stabbilit fid-Direttiva (UE) 2021/555 permezz tas-Sistema ta' Informazzjoni tas-Suq Intern (Ara l-paġna 20 ta' dan il-Ġurnal Uffiċjali).

- (10) Sabiex jiġi żgurat li l-informazzjoni kontenuta fis-Sistema ta' Informazzjoni tas-Suq Intern tibqa' preċiża u kompleta, jenhtieg li l-Istati Membri jkollhom jaġġornaw l-entrati tagħhom kull meta ssehh bidla rilevanti. Pereżempju, jekk projbizzjoni ta' 5 snin suċċessivament titnaqqas għal 3 snin, l-Istat Membru jkun irid jaġġorna l-entrata biex jirreġistra d-data tat-tmiem ġdida tal-projbizzjoni. Fil-każ ta' projbizzjonijiet ta' aktar minn 10 snin, inklużi l-projbizzjonijiet indefiniti, jenhtieg li l-Istati Membri jkollhom ukoll jirrieżaminaw l-entrata mill-anqas darba kull 10 snin u jikkonfermaw li din tkun għadha valida (jew jaġġornawha kif mehtieg).
- (11) Huwa neċessarju li jiġi stabbilit il-perjodu taż-żmien li l-informazzjoni dwar rifjut partikolari mistennija tibqa' aċċessibbli mill-Istati Membri fis-Sistema ta' Informazzjoni tas-Suq Intern. Dak il-perjodu jrid jilhaq bilanċ bejn il-htieġa li s-sistema ta' skambju tal-informazzjoni tkun kemm jista' jkun effettiva u utli għall-Istati Membri u l-htieġa li jiġu protetti d-data personali tal-individwi u d-drittijiet tagħhom għall-privatezza. Rifjut jista' jkun deċiżjoni sempliċi, ta' darba, li tirrifjuta talba għall-awtorizzazzjoni u thalli lill-applikant liberu li jerga' japplika għall-awtorizzazzjoni fi kwalunkwe hin fil-ġejjieni, jew jista' jkun deċiżjoni b'effett kontinwu, bħal deċiżjoni ta' rifjut li jkollha l-effett, direttament jew indirettament, li tipprojbixxi lill-applikant milli jerga' japplika għall-awtorizzazzjoni għal perjodu ta' żmien jew deċiżjoni li tipprojbixxi persuna milli jkollha armi tan-nar għal perjodu fiss jew indefinit. Fid-dawl tal-prattiki attwali fl-Istati Membri għad-diversi tipi ta' rifjut li jistgħu jseħhu, huwa xieraq li f'dan ir-Regolament jiġi stipulat li l-informazzjoni dwar deċiżjoni ta' rifjut tibqa' aċċessibbli fis-Sistema ta' Informazzjoni tas-Suq Intern għal perjodu ta' 10 snin wara li tkun ittiehdet id-deċiżjoni ta' rifjut, fil-każ ta' deċiżjonijiet sempliċi ta' darba, jew għal perjodu ta' 10 snin wara li d-deċiżjoni ta' rifjut tkun waqfet milli jkollha effett, fil-każ ta' deċiżjonijiet b'effett kontinwu.
- (12) Jenhtieg li l-Kummissjoni tirrieżamina dan ir-Regolament fi żmien sentejn mid-data tad-dhul fis-sehh tiegħu biex tqis kwistjonijiet ta' implimentazzjoni li jistgħu jitqajmu mill-Istati Membri.
- (13) L-applikazzjoni ta' dan ir-Regolament jenhtieg li tiġi differita sabiex l-Istati Membri jkollhom żmien suffiċjenti biex idahhlu fis-sehh il-proċeduri neċessarji,

ADOTTAT DAN IR-REGOLAMENT:

#### Artikolu 1

### Kamp ta' applikazzjoni

Dan ir-Regolament japplika għall-iskambju, permezz tas-sistema msemmija fl-Artikolu 18(5) tad-Direttiva (UE) 2021/555, ta' informazzjoni dwar ir-rifjuti li jinghataw awtorizzazzjonijiet kif previst fl-Artikoli 9 u 10 ta' dik id-Direttiva, għal raġunijiet ta' sigurtà jew ta' affidabbiltà tal-persuna kkonċernata.

Rifjut jaqa' fil-kamp ta' applikazzjoni ta' dan ir-Regolament biss jekk id-deċiżjoni amministrattiva jew ġudizzjarja li biha l-persuna kkonċernata tiġi prekluzja milli takkwista jew ikollha l-armi tan-nar rilevanti (f'dan ir-Regolament imsejha "id-deċiżjoni ta' rifjut") tkun ittiehdet fi jew wara d-data tal-applikazzjoni ta' dan ir-Regolament.

#### Artikolu 2

### Is-sistema ta' skambju elettroniku

Għall-finijiet tal-iskambju tal-informazzjoni li għaliha japplika dan ir-Regolament, is-sistema msemmija fl-Artikolu 18(5) tad-Direttiva (UE) 2021/555 għandha tkun is-Sistema ta' Informazzjoni tas-Suq Intern kif prevista fid-Deciżjoni ta' Implimentazzjoni (UE) 2021/1427.

## Artikolu 3

**Informazzjoni li għandha tiġi skambjata**

1. L-informazzjoni li għandha tiġi skambjata skont l-Artikolu 18(4) tad-Direttiva (UE) 2021/555 dwar ir-rifjut li tinghata awtorizzazzjoni kif previst fl-Artikoli 9 u 10 ta' dik id-Direttiva, għal raġunijiet ta' sigurtà jew ta' affidabbiltà tal-persuna kkonċernata, għandha tinkludi dawn li ġejjin:

- (a) l-isem tal-persuna kkonċernata;
- (b) id-data tat-twelid ta' dik il-persuna;
- (c) il-post u l-pajjiż tat-twelid ta' dik il-persuna;
- (d) in-nazzjonalità ta' dik il-persuna;
- (e) id-data meta ttiehdet id-deċiżjoni ta' rifjut;
- (f) in-numru ta' referenza nazzjonali jew identifikatur uniku ieħor tad-deċiżjoni ta' rifjut, jekk ikun gie allokat tali numru jew identifikatur lid-deċiżjoni ta' rifjut fl-Istat Membru fejn tkun ittiehdet;
- (g) l-isem u d-dettalji ta' kuntatt tal-awtorità amministrattiva jew ġudizzjarja li tkun hadet id-deċiżjoni ta' rifjut u, jekk tkun differenti, l-isem u d-dettalji ta' kuntatt tal-awtorità li għandha tiġi kkuntattjata biex titfittex aktar informazzjoni dwar ir-rifjut;
- (h) għal liema waħda mit-tliet kategoriji li ġejjin tappartjeni d-deċiżjoni ta' rifjut:
  - (i) deċiżjonijiet ta' rifjut li joperaw biex jipprekludu persuna milli takkwista jew ikollha arma tan-nar b'mod indefinit, mingħajr data tat-tmiem fissa;
  - (ii) deċiżjonijiet ta' rifjut li joperaw biex jipprekludu persuna milli takkwista jew ikollha arma tan-nar għal perjodu definit, b'data tat-tmiem fissa (inklużi deċiżjonijiet li jirrifjutaw talba għall-awtorizzazzjoni li jkollhom l-effett li jipprojbixxu lill-persuna milli terġa' tapplika għall-awtorizzazzjoni fi żmien perjodu definit, b'data tat-tmiem fissa);
  - (iii) deċiżjonijiet ta' rifjut li ma jaqgħux la taħt il-punt (i) u lanqas taħt il-punt (ii);
- (i) jekk id-deċiżjoni ta' rifjut taqa' taħt il-punt (h)(ii), id-data tat-tmiem fissa inkwistjoni;
- (j) għal liema waħda mit-tliet kategoriji li ġejjin tappartjeni d-deċiżjoni ta' rifjut:
  - (i) deċiżjonijiet ta' rifjut meħuda bi twegiba għal talba għall-awtorizzazzjoni kif previst fl-Artikolu 9 jew 10 tad-Direttiva (UE) 2021/555, jew bi twegiba għal talba għall-konferma, it-tigdid jew it-titwil ta' tali awtorizzazzjoni;
  - (ii) deċiżjonijiet ta' rifjut li jirtiraw awtorizzazzjoni mogħtija, ikkonfermata, imġedda jew imtawla skont l-Artikolu 9 jew 10 tad-Direttiva (UE) 2021/555;
  - (iii) deċiżjonijiet ta' rifjut li ma jaqgħux la taħt il-punt (i) u lanqas taħt il-punt (ii).

2. Minbarra l-informazzjoni msemmija fil-paragrafu 1, punti (a) sa (d), l-Istati Membri jistgħu jagħzlu li jipprovdu aktar dettalji ta' identifikazzjoni tal-persuna kkonċernata, bħall-kodiċi tat-taxxa, in-numru tal-passaport jew in-numru tal-karta tal-identità, fejn meħtieġ biex dik il-persuna tiġi identifikata b'mod korrett.

3. L-informazzjoni elenkata fil-paragrafu 1 u, fejn applikabbli, id-dettalji ulterjuri msemmija fil-paragrafu 2 għandhom jiddaħhlu fis-Sistema ta' Informazzjoni tas-Suq Intern fi żmien 30 jum tal-kalendarju mid-data li fiha tkun ittiehdet id-deċiżjoni ta' rifjut u għandhom ikunu immedjatament aċċessibbli mill-awtoritajiet kompetenti tal-Istati Membri kollha.

## Artikolu 4

**Obbligi li titneħħa, tiġi aġġornata u tiġi riezaminata l-informazzjoni**

1. Meta deċiżjoni ta' rifjut tiġi annullata jew inkella titqies bħala invalida wara li tkun iddaħhlet informazzjoni dwarha fis-Sistema ta' Informazzjoni tas-Suq Intern, l-awtorità kompetenti għandha tneħħi l-entrata mis-Sistema ta' Informazzjoni tas-Suq Intern fi żmien 30 jum tal-kalendarju mill-annullament jew is-sejba ta' invalidità.

2. Meta, f'ċirkustanzi għajr dawk imsemmija fil-paragrafu 1, l-informazzjoni mdahhla fis-Sistema ta' Informazzjoni tas-Suq Intern dwar deċiżjoni ta' rifjut ma tibqax preċiża u kompleta għal kwalunkwe raġuni, inkluż bhala riżultat tar-revoka jew tal-emenda sussegwenti tad-deċiżjoni ta' rifjut, l-awtorità kompetenti għandha taġġorna l-informazzjoni fis-Sistema ta' Informazzjoni tas-Suq Intern relatata ma' dak ir-rifjut fi żmien 30 jum tal-kalendarju mid-data li fiha l-informazzjoni ma tkunx baqgħet preċiża jew kompleta. F'każ li jinvolvi r-revoka tad-deċiżjoni ta' rifjut, id-data minn meta tidhol fis-sehħ ir-revoka ("id-data tar-revoka") għandha tiżdied mal-entrata fis-Sistema ta' Informazzjoni tas-Suq Intern.

3. Fil-każ ta' entrata fis-Sistema ta' Informazzjoni tas-Suq Intern għal deċiżjoni ta' rifjut li taqa' taħt l-Artikolu 3(1)(h)(i), l-awtorità kompetenti għandha tirrieżamina l-entrata mill-anqas darba kull 10 snin mid-data li fiha tkun ittiehdet id-deċiżjoni ta' rifjut u għandha taġġorna l-entrata, immedjatament wara kull rieżami bħal dan, biex tikkonferma li d-deċiżjoni ta' rifjut tibqa' fis-sehħ jew, jekk id-deċiżjoni tkun giet revokata, biex tirreġistra d-data tar-revoka f'konformità mal-paragrafu 2.

4. Fil-każ ta' entrata għal deċiżjoni ta' rifjut li taqa' taħt l-Artikolu 3(1)(h)(ii) b'data tat-tmiem fissa li tkun ta' aktar minn 10 snin wara d-data li fiha tkun ittiehdet id-deċiżjoni ta' rifjut, l-awtorità kompetenti għandha tirrieżamina l-entrata mill-anqas darba kull 10 snin mid-data li fiha tkun ittiehdet id-deċiżjoni ta' rifjut, sad-data rreġistrata fis-Sistema ta' Informazzjoni tas-Suq Intern bhala d-data tat-tmiem fissa, u għandha taġġorna l-entrata, immedjatament wara kull rieżami bħal dan, biex tikkonferma li d-deċiżjoni ta' rifjut tibqa' fis-sehħ jew, jekk id-deċiżjoni tkun giet revokata, biex iżżid id-data tar-revoka f'konformità mal-paragrafu 2.

5. Jekk deċiżjoni ta' rifjut tiġi revokata, l-obbligu fil-paragrafu 3 jew, kif applikabbli, fil-paragrafu 4 ma għandux jibqa' japplika għall-entrata ladarba din tkun giet aġġornata biex tiżdied id-data tar-revoka f'konformità mal-paragrafu 2.

#### Artikolu 5

#### **Perjodu li matulu l-informazzjoni tibqa' aċċessibbli fis-Sistema ta' Informazzjoni tas-Suq Intern**

1. L-informazzjoni skambjata permezz tas-Sistema ta' Informazzjoni tas-Suq Intern skont dan ir-Regolament għandha tibqa' aċċessibbli fis-Sistema ta' Informazzjoni tas-Suq Intern għal 10 snin minn dik id-data minn dawn li ġejjin li hija l-aktar wahda reċenti, sa fejn ikunu applikabbli għad-deċiżjoni ta' rifjut inkwistjoni, u b'kont mehud ta' kwalunkwe aġġornament magħmul f'konformità mal-Artikolu 4:

- (a) id-data rreġistrata fis-Sistema ta' Informazzjoni tas-Suq Intern bhala d-data meta ttiehdet id-deċiżjoni ta' rifjut;
- (b) id-data rreġistrata fis-Sistema ta' Informazzjoni tas-Suq Intern bhala d-data li fiha l-entrata giet aġġornata l-ahħar biex tikkonferma li d-deċiżjoni ta' rifjut tibqa' fis-sehħ;
- (c) id-data rreġistrata fis-Sistema ta' Informazzjoni tas-Suq Intern bhala d-data tat-tmiem fissa tad-deċiżjoni ta' rifjut.

Madankollu, fil-każ ta' entrata fis-Sistema ta' Informazzjoni tas-Suq Intern soġġetta għall-obbligu skont l-Artikolu 4(4), jekk l-awtorità kompetenti tonqos milli tikkonforma ma' dak l-obbligu, l-entrata ma għandhiex tibqa' aċċessibbli fis-Sistema ta' Informazzjoni tas-Suq Intern mal-iskadenza tad-data ta' skadenza stabbilita minn dak l-Artikolu għall-konformità ma' dak l-obbligu.

2. Minkejja l-paragrafu 1, għal kwalunkwe deċiżjoni ta' rifjut li għaliha tiġi rreġistrata data fis-Sistema ta' Informazzjoni tas-Suq Intern bhala d-data minn meta tidhol fis-sehħ ir-revoka tad-deċiżjoni, l-entrata ma għandhiex tibqa' aċċessibbli fis-Sistema ta' Informazzjoni tas-Suq Intern mal-iskadenza tal-perjodu ta' 10 snin mid-data rreġistrata fis-Sistema ta' Informazzjoni tas-Suq Intern bhala d-data tar-revoka.

*Artikolu 6***Il-Kummissjoni għandha tirrieżamina dan ir-Regolament fi żmien sentejn mid-data tal-applikazzjoni tiegħu.***Artikolu 7*

Dan ir-Regolament għandu jidhol fis-seħħ fl-ghoxrin jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Għandu japplika mill-31 ta' Jannar 2022.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-21 ta' Mejju 2021.

*Għall-Kummissjoni*  
*Il-President*  
Ursula VON DER LEYEN

---